



دفتر مقام معظم رہبری
www.leader.ir

رہبر معظم کا حکومت کے اعلیٰ عہدیداروں اور وحدت کانفرنس کے شرکاء سے خطاب - 6 / Apr / 2007

بسم الله الرحمن الرحيم

اسلامی تاریخ بلکہ انسانی تاریخ کا آج ایک بڑا دن ہے آج پیغمبر اکرم، رسول اعظم حضرت محمد بن عبداللہ (صلی اللہ علیہ وآلہ وسلم) اور امام ناطق بہ حق، حضرت جعفر بن محمد بن علی بن الحسین بن علی بن ابی طالب علیہم السلام کا یوم ولادت ہے لہذا پیغمبر صلی اللہ علیہ وآلہ وسلم کی عظیم ولادت اور امام عظیم الشان حضرت امام جعفر صادق علیہ السلام کی ولادت کی وجہ سے اس دن کی برکتیں مسلمانوں کے لئے بہت زیادہ ہیں۔

یہ ایام منانے کی غرض ہماری یاد دہانی ہے اس دن دنیا میں آنے والی شخصیات کی عظمت کی یاد دہانی، یہ حقیقت ہے کہ انسانی فہم و ادراک اس سے کہیں چھوٹا ہے کہ اس بلند روح، اس عظیم حقیقت اور اس نورانی ذات کو صحیح سے درک کر سکے ہم جیسوں کی زبان پر جو جاری ہوتا ہے وہ سب بس یہ ظاہری چیزیں ہیں:

فاق النبیین فی خلق وفی خلق

ولم یدانوه فی علم ولا کرم

وکلہم من رسول اللہ ملتئم

غرفا من البحر اور شفا من الدیم

یہ وہ چیزیں ہیں جنہیں عقل و ادراک بشری سرکارِ دو عالم (صلی اللہ علیہ وآلہ وسلم) کی ذات میں دور سے دیکھ



سکتا اور آپ کے احکام، قوانین اور کلام کی برکتوں میں غوطہ لگا سکتا ہے۔

اس وقت ہمیں مسلمان اور انسان ہونے کے اعتبار سے پیغمبر اسلام صلی اللہ علیہ وآلہ وسلم کی ضرورت ہے یہاں تک کہ بنی نوع انسانی کی ایک فرد ہونے کے ناطے بھی ہمیں پیغمبر (صلی اللہ علیہ وآلہ وسلم) کی ضرورت ہے اس لئے کہ سرکارِ دو عالم رحمۃ للعالمین تھے فقط رحمۃ للمسلمین نہ تھے پوری انسانیت سرکارِ دو عالم (صلی اللہ علیہ وآلہ وسلم) کی برکتوں و رحمتوں کی مربون کرم ہے۔ نمائندہ الہی ہونے کے لحاظ سے جو کچھ بھی اس ذات گرامی نے انسانیت کو عطا کیا ہے اس کی کلیات اور اہم چیزیں قرآن کریم میں جمع ہیں جو کہ ہمارے پاس ہے اور ہم اس سے بہرہ مند ہو سکتے ہیں۔

پیغمبر اکرم (صلی اللہ علیہ وآلہ وسلم) نے انسان کو راہ نجات دکھایا ہے، اسے فلاح و کامیابی کا راستہ دکھایا ہے آپ نے انسان کو اس شاہراہ پر چلنے کی تلقین کی ہے جس پر چلنے سے انسانی مشکلات دور اور اس کے دردوں کا علاج ہو سکتا ہے انسانیت کے درد پرانے ہیں جو کسی زمانہ یا دور سے مخصوص نہیں ہیں انسانیت کو انصاف کی ضرورت ہے، انسانیت ہدایت کی محتاج ہے، انسانیت اعلیٰ انسانی اخلاق کی محتاج ہے، انسانیت دستگیری و رہنمائی کی محتاج ہے، انسانی عقل خدا کی طرف سے مبعوث کئے گئے افراد کی مدد کی محتاج ہے سرکارِ دو عالم (صلی اللہ علیہ وآلہ وسلم) نے ہدایت الہی کی صورت میں پوری وسعت کے ساتھ یہ ساری چیزیں فراہم کی ہیں۔ اس خدائی امداد و ہدایت کی برکتوں سے بہرہ مند نہ ہونے کی وجہ خود انسان تھے اور آئندہ بھی خود انسان ہی ہوں گے اس کی وجہ انسانوں کی جہالت ہے، ان کی کوتاہیاں اور غفلتیں ہیں، ان کی ہوس پرستی اور نفس پرستی ہے انسان اگر آنکھیں کھولے، اپنی عقل کا استعمال کرے اور ہمت کر کے قدم بڑھائے تو ان ساری دیرینہ مشکلات اور پرانے انسانی زخموں کے مداوے کے لئے راستہ کھلا ہے۔

اس دعوت کے مقابلہ میں شیطان کی دعوت ہے جو اپنے سپاہیوں، ساتھیوں اور پرورش یافتہ لوگوں کو ہمیشہ انبیاء کے مقابلہ کے لئے بھیجتا رہا ہے اب انسان کے سامنے دو راستے ہیں جن میں سے اسے ایک کا انتخاب کرنا ہے۔

طولانی غفلتوں اور صدیوں تک حقائقِ اسلامی کے چشمہ سے دور رہنے کے بعد اب امتِ مسلمہ ہرجگہ اسلام اور اسلامی شریعت کو ایک نئی نظر سے دیکھ رہی ہے اس وقت انسانیت کی آنکھیں وا ہو گئیں ہیں اب امتِ مسلمہ اور عالمِ اسلام کی امیدیں اسلامی احکام اور اسلامی تعلیمات سے وابستہ ہیں اس لئے کہ انسانوں کے خود ساختہ فلسفوں کی کمزوریاں سامنے آگئی ہیں اس وقت عالمِ اسلام اسلامی شریعت اور اسلامی تعلیمات سے متمسک ہو کر کمال کی سمت جانے کی خواہشمند انسانیت کا براول دستہ بن سکتی ہے اس وقت دنیا امتِ مسلمہ کے تحرک



دفتر مقام معظم رہبری
www.leader.ir

کے لئے آمادہ و تیار ہے انسان کی سائنسی ترقیاں، جن میں زیادہ تر اخلاق، معنویت اور جذبہ دینی کوالگ چھوڑ دیا گیا ہے، انسانی علم اور دنیا کی طبیعی حقیقتوں پر انسان کی نئی نظرات مسلمہ کی حرکت کی بنیاد بن سکتی ہے اسلامی تعلیمات عالم اسلام کے پاس ہیں، سرکار دو عالم (صلی اللہ علیہ وآلہ وسلم) کی سیرت، آپ کا کلام اور سب سے بڑھ کر قرآن کریم عالم اسلام کے پاس ہے لہذا عالم اسلام حرکت میں آسکتا ہے۔

عصر حاضر کے عالمی واقعات اور سیاسی حالات پر ایک نظر ڈالنے سے دو تین باتیں ایسی سامنے آتی ہیں جن میں کوئی شک و شبہ نہیں ہے:

پہلی بات عالم اسلام کی بیداری ہے۔ جو بات سو سال قبل اسلامی مصلح مختلف ممالک، عالم اسلام کے مشرق، مغرب یا کسی اجنبی ماحول میں کہا کرتے تھے اس وقت عام عوام کا نعرہ بن چکی ہے اسلام کی طرف بازگشت، احیائے قرآن، امت واحدہ کی ایجاد، عالم اسلام اور امت مسلمہ کی عزت و طاقت وہ چیزیں ہیں جنہیں مصلحین دور رس مقاصد کے بطور محدود پیمانہ پر نجی محفلوں میں کہا کرتے تھے اس وقت وہ چیزیں مسلم عوام کی آرزو اور ان کا نعرہ بن چکی ہیں۔

آپ کسی بھی اسلامی ملک کو دیکھ لیجئے وہاں خاص طور سے جوان اور پڑھے لکھے طبقہ میں یہ نعرے زندہ ہیں یہ اس بات کی علامت ہے کہ اسلامی تشخص دلوں میں زندہ ہو چکا ہے اس سب میں البتہ اسلامی ایران میں اسلام کی کامیابی کا بڑا واضح کردار ہے ایرانی قوم نے اپنی قربانی و ثابت قدمی کے ذریعہ اسلامی عزت کا پرچم سر بلند کر کے مسلم اقوام میں نئی روح پھونک دی ہے ان کی امیدیں جگا دی ہیں جس کا نتیجہ آپ عالم اسلام اور اسلامی ممالک کے گوشہ گوشہ میں دیکھ رہے ہیں یہ ناقابل انکار حقیقت ہے۔

دوسری ناقابل انکار حقیقت یہ ہے کہ اس وقت عالمی استکبار کی طرف سے اسلام سے دشمنی مزید منظم طریقہ، سنجیدگی اور جامعیت کے ساتھ جاری ہے یہ دشمنی ثقافتی لحاظ سے بھی ہے، سیاسی پروپیگنڈہ کے لحاظ سے بھی ہے، سیاسی اقدامات کے لحاظ سے بھی ہے اور معاشی لحاظ سے بھی، عالم اسلام کی بیداری بھی عالمی استکبار کے لئے خطرہ سمجھا جا رہی ہے استکباری طاقتیں یعنی دنیا کے بہت بڑے حصہ کا انتظام جن کی دولت و طاقت کے پانچ میں سے ایک عالمی صہیونی لابی، امریکہ کی مغرور طاقت اور وہ مالی ادارے جو اس عالمی تسلط پسند نظام کی حمایت کرتے ہیں امت مسلمہ کی بیداری کو اپنے لئے خطرہ سمجھ رہے اور اس کا برملا اظہار بھی کر رہے ہیں مختلف محاذوں سے اسلام کے خلاف جو کچھ بھی کیا جا رہا ہے سب منظم اور منصوبہ بند طریقہ پر کیا جا رہا ہے یہ اتفاق نہیں ہے کہ شیطانی استکباری طاقتوں کا سرپرست امریکہ کا صدر، اسلام کے خلاف جو بیان



دیتا ہے بعینہ وہی بات دوسرے لب ولہجہ میں عیسائیوں کا اعلیٰ پائے کا روحانی پیشوا بھی کہتا ہے ہم کسی کا مؤاخذہ کرنے کا قصد نہیں رکھتے بات کا تجزیہ کر رہے ہیں یہ اتفاق نہیں ہو سکتا اخباروں میں سرکارِ دو عالم (صلی اللہ علیہ وآلہ وسلم) کی توہین کی جاتی ہے اسلام پر اعتراض اور اس پر تشدد پسند دین ہونے کا الزام لگایا جاتا ہے، مسلمانوں پر تہمت لگائی جاتی ہے دوسری طرف سیاستدان صلیبی جنگ کی بات کرتے ہیں، مسلم اقوام سے دشمنی کی بات کرتے ہیں بلکہ اس کا صریحاً اعلان کرتے ہیں یہ سب اتفاق نہیں ہو سکتا دشمن یعنی امت مسلمہ کے مد مقابل جو محاذ ہے وہ دشمنیوں پر آمادہ ہے ایران میں اسلامی انقلاب کی کامیابی کے بعد یہ دشمنیاں اور سخت ہو گئی ہیں۔

تیسری حقیقت بھی نہایت اہم اور قابل توجہ ہے اور وہ یہ ہے کہ اس مقابلہ اور جنگ میں ظاہری و مادی اسباب کے لحاظ سے طاقتور محاذ یعنی جس کے پاس مال و دولت کا ہتھیار بھی ہے، فوجی ہتھیار بھی ہے، معاشی ہتھیار بھی ہے وہ طاقتور محاذ امت مسلمہ، مسلم اقوام اور اس عظیم اسلامی تحریک سے مرعوب ہے اور کچھ بھی نہیں کر سکا ہے یہ بہت قابل غور امر ہے کہ مشرق وسطیٰ کے گوناگوں مسائل عراق، لبنان اور خاص طور سے مسئلہ فلسطین میں امریکہ کی استکباری طاقت اپنی پوری طاقت و توانائی سے مداخلت کرنے کے باوجود شکست کھا جائے یہ ایک حقیقت ہے۔

فلسطین میں استکباری طاقتوں کی شکست ہوئی اس کا کون یقین کر سکتا تھا کہ ایک جنگجو تنظیم جس کا شعار صہیونیوں کا مقابلہ ہے فلسطین میں اقتدار میں آجائے گی؟ کون باور کر سکتا تھا کہ لبنان پر فوجی حملہ میں اسرائیلی حکومت کو ایک فداکار و مومن اور جنگجو تنظیم کے ذریعہ ذلت آمیز شکست کا سامنا کرنا پڑے گا؟ جو کہ لبنان کی 33 روزہ جنگ میں نظر آیا، کون باور کر سکتا تھا کہ امریکہ اپنی بھرپور کوششوں اور عراق میں اپنی اتنی فوجیں اتارنے کے باوجود عراقی قوم پر اپنے مقاصد مسلط کر کے مشرق وسطیٰ کے پورے عرب خطہ پر قبضہ کرنے اور یہاں کی اقوام اور حکومتوں کے ساتھ کھلواڑ کرنے میں ناکام ہو جائے گا لیکن یہ سب کچھ رونما ہوا ہے ان سب جگہوں پر سامراجی محاذ کی شکست ہوئی ہے جو ظاہری لحاظ سے فوجی طاقت، ظاہری اقتدار، مال و دولت اور معاشی و سیاسی طاقت کا مالک تھا یہ بھی ایک حقیقت ہے۔

اسلامی تشخص اور استکباری تشخص کی اس جنگ میں غالب اسلامی تشخص ہی رہا ہے یہ سارے حقائق مد نظر رہنے چاہئیں، کبھی کہا جاتا ہے کہ صاحب! حقیقت کی بنیاد پر قدم بڑھائیے واقعیت دیکھئے واقعیت یہ ہے! اپنے تجزیوں اور فیصلوں میں ان حقائق کو مد نظر رکھنا چاہئے یہ ناقابل انکار حقیقتیں ہیں جنہیں ہم اپنے سامنے اپنی آنکھوں سے مشاہدہ رہے ہیں۔



دفتر مقام معظم رہبری
www.leader.ir

عالم اسلام اگر امت مسلمہ کو حرکت میں لا کر اسے کامیابی کی راہ پر گامزن کرنا چاہتا ہے تو اسے کچھ باتیں اپنے اوپر فرض کرنا ہوں گی جن میں سب سے پہلے اسلامی اتحاد یکجہتی ہے۔

مسلمان بھائیوں کو ایک دوسرے کے خون کا پیاسا بنانا استکبار کی سب سے بڑی اور پرانی سازش ہے جو چلی آ رہی ہے پھوٹ ڈالو اور حکومت کرو، ایک پرانی پالیسی ہے اسے ہم سب کہتے بھی ہیں اور جانتے بھی ہیں اس کے باوجود افسوس کہ ہمارا دشمن کسی جگہ اسی پالیسی پر عمل کرے اور ہم نفسانی خواہشات، غلط تجزیات، کوتاہ نظری اور ذاتی ووقتی مفاد کو طویل المیعاد مفاد پر ترجیح دینے کی وجہ سے غفلت میں پڑے رہیں۔

آج آپ ملاحظہ کیجئے استکبار کی پالیسی فلسطینی کو فلسطینی سے لڑانا ہے، عراقی کو عراقی سے لڑانا ہے، شیعہ مسلمان اور سنی مسلمان کو لڑانا ہے، عرب سماج اور غیر عرب سماج کو لڑانا ہے یہ واضح پالیسیاں ہیں سب سے پہلے ہم سب ان چیزوں کا خاتمہ کریں ہم اپنے لحاظ سے امت مسلمہ کے اتحاد کو ایک ضرورت سمجھتے ہیں اس سال کا نام بھی ہم نے "قومی اتحاد اور اسلامی یکجہتی" کا سال رکھا ہے اسلامی یکجہتی پورے عالم اسلام کے مد نظر کہا گیا ہے سارے مسلمان متحد رہنے چاہئیں، ایک دوسرے کے ساتھ تعاون کرنا چاہئے، یہ اسلامی حکومتوں کا فرض بھی ہے اور مسلم عوام کا بھی، نیز یہ کہ اسلامی حکومتیں اس بڑے اتحاد کی ایجاد کے لئے مسلم اقوام کی توانائیوں سے بھی فائدہ اٹھا سکتی ہیں۔

کچھ چیزیں اتحاد کی راہ میں رکاوٹ بنتی ہیں ان میں سب سے بنیادی چیز کج فہمیاں اور ایک دوسرے کی نسبت عدم اطلاعات ہیں دوسرے کا حال تک پتہ نہیں لیکن ایک دوسرے سے بدگمانی کرتے ہیں ایک دوسرے کے عقائد و افکار کے سلسلہ میں غلط فہمی پیدا کرتے ہیں شیعہ سنی کے سلسلہ میں، سنی شیعہ کے سلسلہ میں، ایک مسلم قوم دوسری مسلم قوم کے سلسلہ میں ایک پڑوسی دوسرے پڑوسی کے سلسلہ میں غلط فہمی میں مبتلا ہوجاتا ہے دشمن ان غلط فہمیوں کا بہت زیادہ سہارا لیتے ہیں افسوس کہ کچھ لوگ اسی غلط فہمی اور دشمن کی عمومی پالیسی کو نظر انداز کرنے کے نتیجہ میں دشمن کے ہاتھ کا کھلونہ بن جاتے ہیں اور دشمن ان کا استعمال کرتا ہے بعض دفعہ کوئی چھوٹا سا جذبہ انسان کو کوئی بات کہنے یا کوئی موقف اختیار کرنے پر اکساتا ہے اور دشمن اپنی جامع پالیسی میں اسی بات کا فائدہ اٹھا کر بھائیوں کے درمیان خلیج بڑھا دیتا ہے۔

اس وقت عالم اسلام کا اصل علاج اور اصل دوا اتحاد ہے آپسی اتحاد ہونا چاہئے مسلم علما و دانشور بیٹھ کر اتحاد اسلامی کا منشور تیار کریں ایک منشور تیار کریں تاکہ کوئی کج فہم اور ادھر ادھر سے وابستہ متعصب شخص یا کوئی اسلامی فرقہ پوری آزادی سے مسلمانوں کی ایک بڑی جماعت کو اسلام سے خارج نہ کر سکے ان کی تکفیر نہ



کرسکے موجودہ دور مسلم علما اور دانشوروں سے اس منشور کی فراہمی کا تقاضا کر رہا ہے اگر آپ یہ کام نہیں کریں گے تو آنے والی نسلیں آپ سے مؤاخذہ کریں گی دشمنوں کی دشمنی آپ دیکھ رہے ہیں آپ دیکھ رہے ہیں کہ اسلامی تشخص کے خاتمہ اور امت مسلمہ کے درمیان شگاف پیدا کرنے کے لئے وہ کتنی کوششیں کر رہے ہیں بیٹھ کے اس کا راہ حل نکالئے اصول کو فروغ پر ترجیح دیجئے فروغ میں ممکن ہے ایک مسلک کے پیروکاروں کا بھی نظریہ ایک جیسانہ ہو اس میں کوئی حرج نہیں، مشترک باتیں کافی ہیں اس مرکز یعنی مشترکات کے مرکز کے گرد سب متحد ہوجائیں، دشمن کی چالوں اور اس کی سازشوں سے ہوشیار رہیں خواص اپنے درمیان مسلکی بحثیں کریں لیکن ان بحثوں کو عوام تک نہ لے جائیں دلوں کو ایک دوسرے سے متنفر نہ کریں عداوتوں میں اضافہ نہ کریں نہ اسلامی فرقوں کے درمیان، نہ مسلم اقوام کے درمیان اور نہ یہ ایک قوم کے اندر کے مختلف اسلامی گروہوں کے درمیان

استکبار کے سامنے صرف اسلام ہے وہ اسلام کو نقصان پہنچانا چاہتے ہیں یہ ہمیں پتہ ہونا چاہئے ان کے نزدیک شیعہ سنی میں کوئی فرق نہیں ہے جو قوم جو گروہ جو شخص اسلام سے زیادہ متمسک ہوگا اس سے انہیں زیادہ خطرہ محسوس ہوتا ہے اور یہ بات بجا بھی ہے اسلام واقعاً استکبار کے تسلط پسندانہ اہداف و مقاصد کے لئے خطرہ ہے لیکن غیر مسلم عوام کے لئے اسلام کوئی خطرہ نہیں ہے لیکن وہ الٹا پروپیگنڈہ کرتے ہیں وہ فن، میڈیا، سیاست اور ذرائع ابلاغ کام میں لاکریہ پروپیگنڈہ کرتے ہیں کہ اسلام دوسری قوموں کا مخالف ہے دوسرے مذاہب کا مخالف ہے ایسا ہرگز نہیں ہے اسلام دوسرے مذاہب کا مخالف نہیں ہے اسلام وہی دین ہے کہ جب اس نے دیگر غیر مسلم علاقوں کو اپنے زیر انتظام لیا تو دوسرے مذاہب کے پیروکاروں نے اسلام کی رحمت کا شکر یہ ادا کرتے ہوئے کہا تھا کہ آپ ہمارے گذشتہ (حکمرانوں) سے زیادہ سے مہربان ہیں اسی شامات علاقہ میں جب اسلامی فاتحین داخل ہوئے تو علاقہ کے یہودی و عیسائی کہنے لگے کہ آپ مسلمان لوگ مہربان ہیں وہ لوگوں کے ساتھ مہربانی سے پیش آئے اسلام مہربانی اور رحمت کا مذہب ہے، اسلام دین رحمت ہے رحمة للعالمین کا دین ہے اسلام عیسائیت سے کہتا ہے "تعالواالی کلمۃ سواء بیننا و بینکم" ان کے ساتھ مشترکات پر توجہ دیتا ہے اسلام دوسری اقوام کا مخالف نہیں ہے، دوسرے مذاہب کا مخالف نہیں ہے اسلام جبر کا مخالف ہے، ظلم کا مخالف ہے، استکبار کا مخالف ہے، تسلط پسندی کا مخالف ہے، لیکن تسلط پسند، ظالم اور مستکبر لوگ اس حقیقت کو توڑ مروڑ کر پیش کر رہے ہیں وہ دنیا میں اس کے برعکس تبلیغ کرنے کے لئے ہالیوڈ سے لے کر ذرائع ابلاغ تک اور اسلحہ سے لے کر فوجی طاقت کا حربہ استعمال کر رہے ہیں۔

اسلام اور اسلامی بیداری خطرہ ہے لیکن استکبار کے لئے انہیں جہاں بھی یہ خطرہ نظر آتا ہے اسے نشانہ بنا لیتے ہیں اپنے حملوں کا رخ اسی طرف موڑ دیتے ہیں مد مقابل سنی ہو یا شیعہ، استکبار فلسطین میں حماس کے ساتھ وہی برتاؤ کرتا ہے جو لبنان میں حزب اللہ کے ساتھ کرتا ہے حماس سنی ہے اور حزب اللہ شیعہ، استکباریوری دنیا میں دین کے پابند مسلمانوں کو ایک ہی نظر سے دیکھتا ہے چاہے وہ شیعہ ہوں یا سنی، کیا یہ عقلمندی کی بات ہے کہ ہم خود اپنے آپ کو فرقوں کی بنیادوں پر دیکھیں؟ قوموں کی بنیادوں پر دیکھیں؟ مسلکی بنیادوں پر دیکھیں؟ آپس میں ہی ایک دوسرے کے ساتھ دست و گریبان ہوجائیں ایک دوسرے پر حملہ آور ہوجائیں اور یہ بھول



جائیں کہ ہمارا مشترکہ دشمن ہمیں اسی طرح برباد کرنا اور ہماری طاقت ضائع کروانا چاہتا ہے۔

اس وقت عالم اسلام کو اپنی عزت، استقلال اور علمی و روحانی ترقی کے لئے کوشاں رہنا چاہئے روحانی ترقی کا مطلب دین سے تمسک، خدا پر توکل اور اس کی مدد پر یقین ہے اور "عدا تک لعبادک منجزة" یہ خدا کا وعدہ ہے جو پورا ہو کر رہے گا کہ "ولینصرن اللہ من ینصرہ" اس وعدہ الہی پر یقین کے ساتھ عملی میدان میں قدم رکھا جائے عملی میدان میں قدم رکھنے کا مطلب خالی بندوق اٹھا لینا نہیں بلکہ فکری عمل، عقلی عمل، علمی عمل، سماجی عمل اور سیاسی عمل ہے سب خدا کے لئے عالم اسلام کے اتحاد کے لئے کام کریں اس کا مسلم اقوام کو بھی فائدہ ہوگا اور مسلم حکومتوں کو بھی، اسلامی حکومتیں اگر امت مسلمہ کے ٹھٹھیں مارتے سمندر سے متصل ہوں تو امریکی سفیر یا کسی امریکی سیاستدان سے وابستگی کی نسبت زیادہ مضبوط ہوں گی امریکیوں سے وابستگی سے انہیں طاقت نہیں ملے گی لیکن اگر اسلامی حکومتیں امت مسلمہ اور عالم اسلام کے بحرے کراں سے وابستہ رہیں گی تو اس سے وہ مضبوط ہوں گی انہیں آپسی قربتیں بڑھانا چاہئیں استکبار میں اتنی سکت ہی کیوں آئے کہ وہ ایک اسلامی حکومت پر حملہ کر کے اسے دوسروں سے الگ کر کے اس کے ساتھ اپنا حساب چکانے لگے اور پھر دوسری حکومت کے پیچھے پڑ جائے اس مسئلہ پر سب کو غور کرنا چاہئے اسلامی حکومتوں کو متحد ہونا چاہئے اور یہ جان لینا چاہئے کہ وہ ایسا کر سکتے ہیں۔

ہم نے امت مسلمہ کے سامنے یہ تجربہ پیش کیا ہے ایرانی قوم نے ثابت قدمی اور خدا اور اس کی طاقت پر بھروسہ کا تجربہ عالم اسلام کے سامنے رکھا ہے اسلامی دنیا اسے ملاحظہ کر سکتی ہے انقلاب اسلامی کو اٹھائیس سال گذر چکے ہیں ان اٹھائیس سالوں میں ایک دن بھی ایسا نہیں گذرا جب استکبار نے ہمارے خلاف کچھ نہ کیا ہو اور کوئی دن ایسا نہیں گذرا جب ہم گذشتہ روز کے مقابلہ میں آگے نہ بڑھے ہوں، ترقی نہ کی ہو اور اپنی طاقت میں اضافہ نہ کیا ہو۔

خداوند متعال سے دعا ہے کہ وہ اپنی رحمت، عنایت اور مدد پوری امت مسلمہ کے شامل حال فرمائے، تمام حاضرین کرام کو ایک بار پھر اس عید کی مبارکباد پیش کرتا ہوں اور اپنے بزرگوار امام (رہ) کی روح پر درود بھیجتا ہوں جنہوں نے ہمیں اس راہ پر چلنا سکھایا ہے خداوند متعال ہمارے شہداء کے درجات بلند فرمائے جنہوں نے اپنی جانوں کا نذرانہ اس راہ میں پیش کیا اور جو اس راہ پر گامزن رہے امید ہے کہ حضرت بقیۃ اللہ (ارواحنا فداہ) کی دعا تمام مسلم اقوام کے شامل حال رہے گی۔

والسلام علیکم ورحمة اللہ وبرکاتہ